

Ka Shithi Kaba Ar U Apostol Paul Sha U Timothi

1 ¹Ka jingkhublei na u Paul, u apostol jong U Khrist Jisu da ka mon U Blei. U la phah ia nga ban ialap sha ki briew ia ka jingkular ka jingim kaba ha U Khrist Jisu.

²Ha u Timothi, u khun baieid jong nga. To ka jingaiei, ka jingisynei bad ka jingsuk na U Blei U Kpa bad U Trai Jisu Khrist kan long bad me.

Ka Jingainguh Bad Ka Jingaimynsiem

³Nga ju kynmaw ia me ha ki jingduwai jong nga miet bad sngi, da kaba ainguh ia U Blei na ka bynta jong me. U long U Blei ki kpa tymmen jong nga, ia uba nga ruh nga shakri da ka jingiatiplem basngur. ⁴Haba nga kynmaw ia ki jingjaw ummat jong me na ka bynta jong nga, nga la kwah eh ban iohi ia me khnang ba yn ioh pyndap ia nga da ka jingkmn. ⁵Nga iai kynmaw ia ka jingngeit basngur jong me kaba la don nyngkong eh ha ka kmierad jong me, ka Lois bad ka kmie jong me ka Iuniki. Nga tip ba kata ka don ha me ruh. ⁶Na kata ka daw nga pynkynmaw ia me ia ka jingai kaba U Blei u la ai ha me da ka jingbuh kti jong nga. Mynta nga kwah ba men pyntreikam bad pynroi ia kata ka jingai, kum na i phylliahdng barit sha ka ding kaba klang. ⁷U Mynsiem ia uba U Blei u la ai ha ngi um pynlong ia ngi ban sheptieng, hynrei u ai ha ngi ia ka bor, ka jingieid bad ka jingleh adkar.

⁸Namar kata wat sngewlehraiñ ban phla ia U Trai Jisu lymne wat sngewlehraiñ ia nga uba long u nongsah byndi jong U Trai, hynrei to shah shitom lem bad nga na ka bynta ka Gospel. U Blei u pynshaitbor ia ngi ban leh kumta.

⁹U Blei uba la pynim bad uba la khot ia ngi ban long u paitlang bakhuid jong u ym da ki jingleh jong ngi, hynrei da ka mon bad ka jingaiei jong u kaba u la ai sha ngi lyngba U Khrist Jisu naduh shuwa ka jingsdang ka por, ¹⁰ia kaba la pynpaw mynta ha ngi da ka jingwan U Nongpynim jong ngi U Khrist Jisu uba la pynduh noh ia ka jingiap bad uba la pynpaw ruh ha ngi lyngba ka Gospel ia ka lynti jong ka jingim ka ban ym jot shuh.

¹¹La khot ia nga ban long u nongialap, u apostol bad u nonghikai jong kata ka Gospel ¹²bad nga mad jingeh mynta ruh namar kata ka kam. Hynrei ngam sngewlehraiñ, namar nga ithuh ia uta ha uba nga la ngeit bad nga sngewskhem ba u lah ban iada ia kata kaba nga la aiti ha u haduh kata ka Sngi.

¹³Ia kata kaba me la iohsngew na nga to ai kan long ka nuksa ba men hikai sha kiwei pat da kaba bat skhem ruh ia ki jinghikai bajanai da ka jingngeit bad ka jingieid kaba ha U Khrist Jisu. ¹⁴Kane ka jinghikai ka long ka jingkyshew ia kaba la aiti ha me. To men sumar khop ia ka da ka bor U Mynsiem Bakhuid, uba shong hapoh jong ngi.

¹⁵Me tip ba baroh kiba ha Asia ki la iehnoh ia nga, wat u Phijelos bad u Hermojenis ruh. ¹⁶Nga duwai ba U Trai un leh isynei ia ka longiing jong u Onesiphoros naba bunsien u la pyntngen ia nga. Um sngewlehraiñ wat la nga long u nongsah byndi ruh. ¹⁷Shisha, mynba nga don ha Rom u la pynshitom ban wad ia nga haduh ba un da shem. ¹⁸Nga duwai ha U Trai Jisu ba u Onesiphoros un shem ia ka jinglehisysnei na U Trai U Blei ha kata ka Sngi, namar me hi me tip haduh katno ba une u para u la shakri ia nga ha Ephesos.

U Shipai Babha U Jisu Khrist

2 ¹Ko Timothi, u khun jong nga. To long khilaiñ ha ka jingaiei kaba ngi don, namar ngi long ki jong U Khrist Jisu. ²Ia kata kaba me la iohsngew ba nga hikai ha kaba paw, me ruh to hikai sha kita kiba me lah ban shaniah, khnang ba ma ki ruh kin lah ban iasam ia kine kijuh ki jinghikai sha kiwei pat. ³Kum u shipai babha jong U Jisu Khrist, to shah shitom lem bad nga. ⁴Ym don uno uno u shipai u ban pynsyruwa kai ia ka por jong u ha kiwei pat ki kam, hynrei u kwah da kumno ban pynsngewbha ia uba halor jong u. ⁵Ki nongialehkai ki dei ban ialeh kat kum ki kyndon ba la buh khnang ba kin jop. ⁶U nongrep uba la trei shitom u don hok ban ioh nyngkong ia u soh na ka jingot. ⁷To pyrkyt ia kata kaba nga ong, te U Trai un ai ha me ia ka jingshemphang ha kiei kiei baroh.

⁸To kynmaw ia U Jisu Khrist, uba long u symbai u Dabid ia uba la pynmihpat na kiba iap. Kata keiñ ka dei ka Gospel kaba nga ialap sha ki brieve ⁹bad namar kane nga la shah shitom ba la khum ha la kynjri la kum u riewbymmman, hynrei ym shym la khum ia ka ktien U Blei. ¹⁰Kumta nga shah ia kine ki jingeh baroh na ka bynta ka jingmyntoi jong kito kiba U Blei u la jied ba kin ioh ia ka jingpynim kaba ha U Khrist Jisu. Ka jingpynim kaba wan ryngkat bad ka burom ba bymjukut.

¹¹Kane ka jingong kaba shisha:

Lada ngi la iap lem bad u,
ngin ioh im ruh lem bad u.

¹²Lada ngi iaineh skhem wat hapdeng ki jingjynjar,
ngin ia synshar ruh lem bad u.

Lada ngi len ia u,
u ruh un len ia ngi.

¹³Lada ngi long ki bym iaineh,
ma u, u long uba iaineh,
namar um lah ban len ialade.

U Nongtrei Uba Pynsgewbha Ia U Blei

¹⁴To ia i pynkynmaw ia ki shaphang kine ki jingshisha, to maham ruh ia ki hakmat U Blei ba kin ym iasaid nia shaphang ki ktien bieit. Kiba kum kita ki jingiasaid nia kim pynmyntoi ei ei, hynrei ki pynbakla pynban ia kita kiba iohsngew ia ki. ¹⁵To pyrshang smat ban aiti ialade uba la pdiang hun da U Blei kum u nongtrei u bym don daw ban lehraiñ ia la ka kam, hynrei uba iasam beit ia ki jinghikai ha ka rukom kaba dei.

¹⁶Kiar noh na kita kiba kren ia ki ktien kai bathala, kiba kum kita ki jingkreñ ki nang ialam sha ka jingbymriewblei. ¹⁷Ki jinghikai ba sniew jong ki, ki long kum ka jingpang bampong, na kiba kum kita long u Hemenaios bad u Philetos ¹⁸kiba la lyndet noh na ki jinghikai ba shisha, ki da ong ba kata ka jingmihpat ki baiap ka la dep jia. Kine ki la pynkyllon khram ia ka jingngeit jong kiba bun.

¹⁹Hynrei kata ka nongrim baskhem jong U Blei kan ym khih, kaba don ia kane ka shap ha ka: “U Trai u ithuh ia kita kiba long ki jong u.” Shuh shuh la thoh ruh: “To uwei-pa-uwei baroh uba phla ba u ngeit ha U Trai un kyndiah noh na ka jingleh bymhok.”

²⁰Ha ka iing paki dulan ym don tang ki tiar kiba la shna da ka ksiar bad ka rupa, hynrei don ruh ki tiar ba la shna

da ka dieng bad ka dewbyrtha. Na kine don kiba pyndonkam na ka bynta ka jingthmu bakyrpang, kiwei pat ban pyndonkam da kumwei pat. ²¹U Trai u kwah ban pyndonkam ia me na ka bynta ka jingthmu bakyrpang, kumta to ri khuid ialade khnang ba men long uba bit ia ka kam u Kynrad haba la pynkhreh na ka bynta ki jingleh babha baroh.

²²To phet iap noh na ki jingkwah brai ka jinglong samla, hynrei to beh brai ia ka hok, ka jingngeit, ka jingieid, ka jingsuk ryngkat lem bad kita kiba shaniah ha U Trai da ka dohnud kabasngur. ²³To kiar noh na ki jingiasaid nia kiba bieit bad ba pathar kiba pynmih tang ki jingiakajia. ²⁴Kum u shakri jong U Trai, mem dei ban iania, hynrei ban long uba sbun ia baroh, u nonghikai uba bha bad uba iaishah slem. ²⁵Da ka jingjemnud hikai ia kito kiba ialeh pyrshah, lehse U Blei un ailad ia ki ba kin kylla kaba mut khnang ba kin lah ban ithuh ia ka jingshisha, ²⁶bad ba kin kyndit bynriew bad pyllait ialade na kata ka jingriam kaba u Soitan u la khum mrav ia ki ban leh ia ka mon jong u.

Bun Ki Ban Sa Phaidien Noh Na Kaba Ieid Ia U Blei

3 ¹To kynmaw ia kane, ba ha ki sni kiba khatduh kin sa wan ki por kiba shitom. ²Ki brieve kin long kiba ieid tang ialade bad kiba ieid spah, kiba hangamei bad kiba leh khraw, kiba kren bein bad leh ibeiñ ia kiwei. Ki bym kohnguh ia la ki kmie ki kpa, ki bym sngewnguh bad kiba ialeh pyrshah ia kata baroh kaba pynsgewbha ia U Blei. ³Ki bym don jingieid ia kiwei bad kiba khlem mab, kiba kren pynmong bad ki bym lah ban synshar ialade, kiba runar bad ki bym ieid ia kaba bha. ⁴Kiba shetkylla ia la ki paralok, kiba leh bieit khlem kheinsnep ia kiwei bad kiba leh meng. Kiba ieid ia ki jingsngewbha khamtam ban ia kaba ieid ia U Blei. ⁵Kiba leh mynleh riewblei, hynrei kiba len pat ia ka bor jong ka. ⁶To kiar shisyndon na kiba kum kine ki brieve!

⁶Don napdeng jong ki, kiba leit rung sop sop sha ki thliew iing ban pynngop ia ki kynthei ba bieit, kiba dap da ka pop bad ki jingkwah brai ba har rukom. ⁷Kine ki kynthei ki dei kita kiba ju ioh jinghikai man ka por, hynrei ki bym lah pat ban poi sha ka jingshisha. ⁸Kumba u Jannis bad u Jambris ki la ialeh pyrshah ia u Moses, kumta kine ki brieve ruh ki ialeh pyrshah ia ka jingshisha: ki brieve kiba ia ka jingmut jong ki la pyndum. Ka jingngeit

bad ka jinghikai jong ki ka long kaba thala.
⁹Hynrei kin ym seisoh ei ei ha kita ki jingpyrshang jong ki namar baroh kin iohi tyngkrein ia ka jingbieit jong ki, kumba ka la jia ia u Jannis bad u Jambris.

Ki Jingsneng Khatduh

¹⁰Hynrei me tip lut shaphang jong nga, kumno nga la hikai bad kumno nga la im. Me tip ruh ia ka thong ha ka jingim jong nga, ia ka jingngeit, ia ka jingiaishah, ia ka jingieid jong nga bad ia kata ka jingtrei minot jong nga. ¹¹Me tip ruh ia ki jingshah pynshitom bein bad ki jingjynjar kiba nga la iakynduh ha Antiok, ha Ikoniom bad ha Lystra; hynrei U Trai u la pyllait ia nga na kita baroh. ¹²Baroh kiba mon ban im riewblei ha U Khrist Jisu kin shah leh bein. ¹³Ki riewbymman bad ki nongshukor kin nangsniw nangsniw. Ki shukor ia kiwei bad ki shah shukor ialade ruh.

¹⁴Hynrei ma me to iaineh skhem kumba me la ioh jinghikai. Me tip ba ka long kaba shisha namar me tip ruh ba me lah ban shaniah ia kito kiba la hikai ia me. ¹⁵Me la tip bha ia ka jingthoh Bakhuid naduh ba me dang khynnah kaba ai jingstad ia me bad kaba la ialam ia me sha ka jingpynim kaba da ka jingngeit ha U Khrist Jisu. ¹⁶Ka jingthoh Bakhuid baroh ka long ba la pyrsad mynsiem da U Blei. Ka long kaba myntoi ia ka jinghikai, ia ka jingsneng, ia ka jingpynbeit bad ia ka jingpynmlien sha ka jingriewblei ¹⁷khngan ban pynkhreh bad pynbit pynbiang ia ki shakri jong U Blei na ka bynta ki jingleh babha baroh.

4 ¹Nga hukum ia me hakhmat U Blei bad U Jisu Khrist, u ban sa bishar ia baroh kiba im bad kiba iap da kata ka jingmihpaw jong u bad ka hima jong u: ²ba men ialap ia ka khubor jong U Blei bad ban long uba la khreh ban leh ia kata haba dei por bad ha bym dei por de. To pynkynduh, to sneng haba ki leh bakla bad to kyntu ia ki da ka jingiaishah slem bad da ki jinghikai.

³Ka por kan sa poi ba ki briew kin ym shahshkor shuh ia ki jinghikai bajanai, hynrei kin kynton halade ia ki nonghikai kat kumba ki sngewbha hi ki ban pynhun ia ki shkor jong ki. ⁴Ki briew kin phai noh na kaba sngap ia ka jingshisha bad kin bud ia ki puriskam. ⁵Hynrei ma me to sharai bha ialade ha ki por baroh. Haba wan ki jingeh, to shah shitom, to ialap ia ka Gospel bad to pyndep hok ia ka kam kum u shakri jong U Blei.

⁶Ia ka jingim jong nga la theh noh lypa

kum ka jingainguh dih bad kata ka por ba ngan leit noh na ka pyrthei ka la jan. ⁷Nga la ialeh ia kata ka jingialeh babha, nga la pyndep ia ka jingmareh thong, nga la ri skhem ia ka jingngeit. ⁸Naduh mynta la pynkhreh lypa ia ka pansngiat jong ka hok na ka bynta jong nga ia kaba U Trai, uta u nongbishar bahok un sa ai ha nga ha kata ka Sngi: hooiid, ym tang ha nga hi hynrei ha kita baroh kiba ap kyrmen ia ka jingwan jong u.

Ki Jingkyntu Kyrpang

⁹Sa thaw lad ban ioh wan klois sha nga. ¹⁰U Demas u la ieid palat ia ka pyrthei na kata ka daw u la iehnoh ia nga bad u la leit sha Thessaloni. U Kresen u la leit sha Dalmatia, ¹¹tang u Loukas u don lem bad nga. To ialam lem bad me ia u Markos ynda men wan namar u long uba myntoi ia ka kam jingshakri jong nga hangne. ¹²Nga la phah ia u Tukhikos sha Ephesus.

¹³Mynba nga don ha Troas, nga la ieh ia ka jainkup jong nga bad u Karpos. Te lada men wan, sa wallam syndon ia ka kumjuh ruh ia ki kitab jong nga kiba nga la thoh ha ka snieh namar ki long kiba donkam eh ia nga.

¹⁴U Aleksander u nongtrei tama u la leh sniew shibun ia nga, U Trai un sa sneng ia u kat kum ki jingleh jong u. ¹⁵U la ialeh pyrshah ia ki jinghikai jong ngi. Me dei ban da husiar bha na une ioh un pynmysaw ia me ruh.

¹⁶Ha kaba nyngkong eh mynba nga la iasaid da ialade ym don mano mano ba la iarap ia nga, baroh ka la iehnoh ia nga. Nga duwai ba U Blei un mab ia ki. ¹⁷Hynrei U Trai u la ieng ha syndah jong nga bad u la pynshaitbor ia nga khngan ba ngan ioh pyndep ia ka jingialap ia ka Gospel ha kylleng ki jaka, namar u mon ba ki Jentil baroh ruh kin iohsngew, kumta la pyllait ia nga na ka shyntur u sing. ¹⁸U Trai un pyllait ruh ia nga na kita kiba thmu ban pynmysaw ia nga bad un ri pynim ia nga sha ka hima jong u kaba ha bneng. Ka burom ia U Trai shaduh ki bymjukut ki bymjukut. Amen.

Ki Jingkhublei Khatduh

¹⁹To ai khublei ia ka Priskila bad u Akwila bad ia ka longging jong u Onesiphoros. ²⁰U Erastos u la sah ha Korin bad nga la iehnoh ia u Trophimos ha Miletos namar ba u pang. ²¹To pyrshang katba lah ban wan klois sha nga shuwa ka tlang.

U Iubulos, u Pudén, u Linos, ka Klaudia
bad ki parabangeit baroh hangne ki ïa
khublei ïa me.

²²To U Trai un long ryngkat bad ka
mynsiem jong me. Ka jingaiei kan long
lem bad phi baroh.